



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກຳ ແລະ ປ່າໄມ້
ກອງທຶນຫຼຸດຜ່ອນຄວາມທຸກຍາກ (ທລຍ)

ເລກທີ: 0589 /ທລຍ
ນະຄອນຫຼວງວຽງຈັນ, ວັນທີ 21 APR 2020

**ບົດສະຫຼຸບຫຍໍ້ການຈັດຕັ້ງວຽກງານ
ກອງທຶນຫຼຸດຜ່ອນຄວາມທຸກຍາກ ໄລຍະທີ 3 (2017-2019)**

- ອີງຕາມຂໍ້ຕົກລົງຂອງລັດຖະມົນຕີກະຊວງກະສິກຳ ແລະ ປ່າໄມ້ ສະບັບເລກທີ 3689/ກປ, ລົງວັນທີ 3 ສິງຫາ 2017 ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກອງທຶນຫຼຸດຜ່ອນຄວາມທຸກຍາກ;
- ອີງຕາມແຜນການເຄື່ອນໄຫວວຽກງານຂອງກອງທຶນຄວາມທຸກຍາກ ໄລຍະ 3 (2017-2019).

I. ຄວາມເປັນມາຂອງ ທລຍ 3

ທລຍ ໄລຍະທີ 3 (2017-2019) ກວມເອົາ 10 ແຂວງ 43 ເມືອງທຸກຍາກ, 263 ກຸ່ມບ້ານ ແລະ 1.820 ບ້ານເປົ້າໝາຍ. ມີປະຊາກອນຫຼາຍກວ່າ 853.447 ຄົນ. ໃນນັ້ນ ເປັນຊົນເຜົ່າກວມປະມານ 75% ຂອງປະຊາກອນທັງໝົດ ມີງົບປະມານທັງໝົດ 54 ລ້ານໂດລາສະຫະລັດ ທີ່ໄດ້ຮັບການສະໜັບສະໜູນຈາກສາມພາກສ່ວນຄື: ທຶນສົມທົບຂອງລັດຖະບານ ຈຳນວນ 6 ລ້ານໂດລາສະຫະລັດ, ທຶນຊ່ວຍເຫຼືອລ້າຈາກອົງການເພື່ອການພັດທະນາ ແລະ ຮ່ວມມືຂອງປະເທດສະວິດເຊີແລນ ຈຳນວນ 18 ລ້ານໂດລາສະຫະລັດ ແລະ ທຶນກູ້ຢືມຈາກທະນາຄານໂລກ ຈຳນວນ 30 ລ້ານໂດລາສະຫະລັດ.

ສະເພາະທຶນສົມທົບຂອງລັດຖະບານ ມີບົດບາດສຳຄັນຫຼາຍ ເພື່ອສະແດງຄວາມເປັນເຈົ້າການຂອງລັດຖະບານແຫ່ງ ສປປ ລາວ ຕໍ່ກັບຄວາມສຳຄັນຂອງວຽກງານແກ້ໄຂຄວາມທຸກຍາກ ທີ່ຊຸມຊົນມີສ່ວນຮ່ວມໃນການຕັດສິນ ແລະ ແກ້ໄຂບັນຫາ ເພາະເປັນການກະຈາຍອຳນາດລົງສູ່ປະຊາຊົນອັນແທ້ຈິງ ແຕ່ປີ 2017-2019 ລັດຖະບານສາມາດປະກອບສ່ວນໄດ້ພຽງ 22 ຕື້ກີບ. ສຳຫລັບປີ 2020 ລັດຖະບານ ໄດ້ອະນຸມັດທຶນສົມທົບ ຈຳນວນ 13 ຕື້ກີບ ສັງລວມແລ້ວລັດຖະບານໄດ້ປະກອບສ່ວນ ທັງໝົດ 35 ຕື້ກີບ ຈາກທັງໝົດ 48 ຕື້ກີບ ຫຼື 73% ຂອງພັນທະທີ່ລັດຖະບານຕ້ອງໄດ້ປະກອບສ່ວນ ໃນ ທລຍ 3 ແລະ ໄດ້ຈັດຕັ້ງປະຕິບັດທັງໝົດ 136 ໂຄງການຍ່ອຍ.

ພ້ອມກັນນັ້ນ, ກໍ່ຍັງມີທຶນປະກອບສ່ວນຂອງຊຸມຊົນ ທີ່ຄິດໄລ່ຈາກການປະກອບສ່ວນດ້ານແຮງງານ ແລະ ວັດສະດຸທີ່ມີພາຍໃນທ້ອງຖິ່ນປະມານ 10% ຂອງທຶນທັງໝົດ ທີ່ນຳໃຊ້ເຂົ້າໃນການກໍ່ສ້າງໂຄງລ່າງຕາມທ່າແຮງຂອງບັນດາບ້ານທີ່ໄດ້ຮັບໂຄງການຍ່ອຍໃນແຕ່ລະປີ, ທັງນີ້ກໍ່ເພື່ອຍົກສູງສະຕິຄວາມເປັນເຈົ້າ ຂອງປະຊາຊົນທີ່ມີຕໍ່ໂຄງການ ເພື່ອເອົາໃສ່ໃນການບຳລຸງຮັກສາ ແລະ ໃຫ້ສາມາດນຳໃຊ້ໂຄງການໃຫ້ໄດ້ຍາວນານ.

II. ກິດຈະກຳຂອງ ທລຍ

ເພື່ອປະກອບສ່ວນເຂົ້າໃນການຈັດຕັ້ງປະຕິບັດແຜນຍຸດທະສາດແຫ່ງການເຕີບໂຕ ແລະ ລຶບລ້າງຄວາມທຸກຍາກ ແຫ່ງຊາດ ໃຫ້ປະກົດຜົນເປັນຈິງ, ທລຍ ໄດ້ໃຫ້ການສະໜັບສະໜູນວຽກງານພື້ນຖານໂຄງລ່າງຂະໜາດນ້ອຍ ຕາມຂະ ແໜງການຕ່າງໆ ທີ່ນຳຜົນປະໂຫຍດລວມມາສູ່ຊຸມຊົນຄື: ພື້ນຖານໂຄງລ່າງດ້ານກະສິກຳ (ສ້າງ ແລະ ສ້ອມແປງລະບົບ ຊົນລະປະທານ ລວມທັງຝາຍກັນນ້ຳ ແລະ ຕະຫຼາດກະສິກຳ), ວຽກງານສຶກສາ (ກໍ່ສ້າງ ແລະ ສ້ອມແປງໂຮງຮຽນ ອະນຸບານ, ໂຮງຮຽນປະຖົມ, ອຸປະກອນການສຶກສາ ແລະ ອື່ນໆ), ດ້ານສາທາລະນະສຸກ (ສ້າງສຸກສາລາ ແລະ ສະ ໜອງນ້ຳໃຊ້), ຄົມມະນາຄົມ (ປັບປຸງທາງຊົນນະບົດ ແລະ ກໍ່ສ້າງຂົວຂະໜາດນ້ອຍ) ແລະ ອື່ນໆ.

ໂຄງການຍ່ອຍທີ່ ທລຍ ໃຫ້ການຊ່ວຍເຫຼືອ ສ່ວນໃຫຍ່ເປັນໂຄງການແບບງ່າຍດາຍ ທີ່ຊຸມຊົນສາມາດຈັດຕັ້ງ ແລະ ເຮັດເອງໄດ້ ຫຼື ຊຸມຊົນສາມາດຈ້າງຜູ້ຮັບເໝົາທີ່ມີຢູ່ທ້ອງຖິ່ນ ເພາະເປັນການສ້າງຄວາມເຂັ້ມແຂງ ແລະ ສ້າງລາຍ ຮັບໃຫ້ແກ່ເຂົາເຈົ້າ ທັງເປັນການສົ່ງເສີມນາຍຊ່າງໃນທ້ອງຖິ່ນຕື່ມອີກ. ສຳຄັນຕ້ອງຮັບປະກັນ ການມີສ່ວນຮ່ວມຂອງຊຸມ ຊົນ ໂດຍສະເພາະແມ່ຍິງ ແລະ ປະຊາຊົນບັນດາເຜົ່າ. ຄຽງຄູ່ກັນນັ້ນ, ທລຍ ຍັງເພີ່ມທະວີຂີດຄວາມອາດສາມາດດ້ານ ວິຊາການໃຫ້ຮາກຖານທ້ອງຖິ່ນ ແລະ ເປັນການປຸກລະດົມຊຸກຍູ້ຈິດໃຈຕົ້ນຕົວເປັນເຈົ້າການແກ້ໄຂຄວາມທຸກຍາກຂອງ ບັນດາບ້ານເປົ້າໝາຍ ໃນການຈັດຕັ້ງປະຕິບັດໂຄງການຕາມຮູບແບບຊຸມຊົນເປັນເຈົ້າການ.

ຈາກບົດຮຽນທີ່ໄດ້ຮັບຜ່ານມາເຫັນວ່າ ການຕອບສະໜອງດ້ານພື້ນຖານໂຄງລ່າງ ເປັນພຽງປັດໃຈໜຶ່ງ ທີ່ປະ ກອບ ສ່ວນເຂົ້າໃນການແກ້ໄຂຄວາມທຸກຍາກ. ແຕ່ຖ້າຈະແກ້ໄຂຄວາມທຸກຍາກທີ່ແທ້ຈິງ ຕ້ອງດຳເນີນໄປທັງວຽກງານປັບປຸງ ພື້ນຖານໂຄງລ່າງ, ການສ້າງຄວາມເຂັ້ມແຂງໃຫ້ຊຸມຊົນ ແລະ ການຍົກສູງຊີວິດການເປັນຢູ່ ຂອງຊຸມຊົນໃນພື້ນທີ່ເປົ້າໝາ ຍຂອງໂຄງການໃຫ້ດີຂຶ້ນ. ສະນັ້ນ, ນັບແຕ່ທ້າຍປີ 2012 ເປັນຕົ້ນມາ ທລຍ ໄດ້ດຳເນີນວຽກງານປັບປຸງຊີວິດການເປັນຢູ່ ໂດຍຈັດຕັ້ງເປັນກຸ່ມຊ່ວຍເຫຼືອເຊິ່ງກັນ ແລະ ກັນ (ກຊກ) ທີ່ຕິດພັນກັບໂພຊະນາການ ເຊິ່ງໄດ້ຈັດຕັ້ງຢູ່ 2 ແຂວງ: ສະຫວັນນະເຂດ ແລະ ຫົວພັນ ແລະ ມີແຜນຈະຂະຫຍາຍໄປສູ່ແຂວງອື່ນໆ ທີ່ມີຄວາມພ້ອມໃນຕໍ່ໜ້າ.

III. ຜົນໄດ້ຮັບລວມ

1. ດ້ານການປັບປຸງພື້ນຖານໂຄງລ່າງ

ຕະຫຼອດໄລຍະ 3 ປີ ຜ່ານມາ, ທລຍ ໄດ້ສະໜັບສະໜູນໂຄງການຍ່ອຍທີ່ກ່ຽວຂ້ອງກັບການກໍ່ສ້າງ, ປັບປຸງ ພື້ນຖານໂຄງລ່າງຂະໜາດນ້ອຍແບບງ່າຍດາຍທີ່ມີມູນຄ່າບໍ່ສູງ ຈຳນວນ 1.169 ໂຄງການຍ່ອຍ ຕາມຫຼັກການທີ 1 ຂອງ ໂຄງການ ໂດຍມີເປົ້າໝາຍເພື່ອໃຫ້ປະຊາຊົນສາມາດຄຸ້ມຄອງບໍລິຫານ ແລະ ຈັດຕັ້ງປະຕິບັດເອງໄດ້ ແລະ ເຮັດໃຫ້ ເຂົາເຈົ້າສາມາດເຂົ້າເຖິງພື້ນຖານໂຄງລ່າງດັ່ງກ່າວຢ່າງສະດວກທີ່ສຸດ, ພ້ອມກັນນັ້ນຍັງໄດ້ຝຶກອົບຮົມສ້າງຄວາມເຂັ້ມແຂງ ດ້ານຕ່າງໆ ຈຳນວນ 1.169 ໂຄງການຍ່ອຍ ໂດຍນຳໃຊ້ງົບປະມານຫຼາຍກວ່າ 246 ຕື້ກີບ ແລະ ການປະກອບສ່ວນຂອງ ຊຸມຊົນດ້ານແຮງງານກໍ່ຄືວັດຖຸທ້ອງຖິ່ນຄິດເປັນມູນຄ່າຫຼາຍກວ່າ 18 ຕື້ກີບ ເທົ່າກັບ 7% ຂອງງົບປະມານທີ່ ທລຍ ໄດ້ ໃຫ້ການຊ່ວຍເຫຼືອ ໃນການປັບປຸງໂຄງລ່າງ, ຫຼາຍກວ່າ 80% ຂອງໂຄງການຍ່ອຍໄດ້ຕັ້ງຢູ່ບ້ານທຸກຫາທຸກຍາກທີ່ສຸດ ທີ່ ສອດຄ່ອງກັບຫຼັກການທີ 6 ຂອງໂຄງການ ທີ່ຕ້ອງຊ່ວຍເຫຼືອບ່ອນທີ່ທຸກຍາກກ່ອນ ແລະ ກວມເອົາຊົນເຜົ່າສ່ວນນ້ອຍ ໂດຍສະເລ່ຍຫຼາຍກວ່າ 70% ຂອງຜູ້ໄດ້ຮັບຜົນປະໂຫຍດທັງໝົດ ທີ່ນອນໃນເຂດຊົນນະບົດທ່າງໄກສອກຫຼີກ.

1.1 ດ້ານການສຶກສາ: ການສຶກສາຍັງເປັນວຽກງານບຸລິມະສິດສູງສຸດຂອງປະຊາຊົນ, ກວມເອົາ 37,21% ຂອງຈຳ ນວນໂຄງການທີ່ ທລຍ ໄດ້ສະໜັບສະໜູນຜ່ານມາ ແລະ ກວມເອົາງົບປະມານ 40,91% ທີ່ນຳໃຊ້ເຂົ້າໃນການກໍ່ສ້າງທັງ

ໝົດ, ເພາະຊາວບ້ານເຫັນໄດ້ບົດບາດຄວາມສໍາຄັນຂອງການສຶກສາ ແລະ ເຂົ້າໃຈວ່າການສະໜອງໂຄງລ່າງດ້ານການສຶກສາ ຈະເປັນການສ້າງໂອກາດໃຫ້ລູກຫຼານຂອງເຂົາເຈົ້າໄດ້ເຂົ້າເຖິງການຮຽນຮູ້ສິ່ງໃໝ່ໆ ເພື່ອນໍາມາພັດທະນາທ້ອງຖິ່ນຕົນເອງໃນອະນາຄົດ. ສະເພາະການກໍ່ສ້າງ ແລະ ສ້ອມແປງໂຮງຮຽນມີທັງໝົດ 435 ໂຄງການຍ່ອຍ ໃນພື້ນທີ່ເປົ້າໝາຍຂອງທລຍ ນອກນັ້ນຍັງສະໜອງອຸປະກອນການສຶກສາ, ກໍ່ສ້າງຫໍພັກຄູ-ນັກຮຽນ ແລະ ສິ່ງອໍານວຍຄວາມສະດວກດ້ານການສຶກສາຕ່າງໆ.

1.2 ດ້ານສາທາລະນະສຸກ ແລະ ນໍ້າ: ວຽກງານນີ້ໄດ້ກວມເອົາ 29,08% ຂອງຈໍານວນໂຄງການທັງໝົດ ແລະ ນໍາໃຊ້ງົບປະມານ 19,75%, ເພາະວຽກງານດັ່ງກ່າວຕິດພັນໂດຍກົງກັບສຸຂະພາບ ຖ້າມີສຸຂະພາບດີ ຈິ່ງເຮັດໃຫ້ວຽກງານອື່ນໆສາມາດດໍາເນີນໄປໄດ້ສະດວກ. ໄລຍະຜ່ານມາໄດ້ກໍ່ສ້າງ, ສ້ອມແປງສຸກສາລາ ແລະ ສະໜອງນໍ້າໃຫ້ກັບຊຸມຊົນຈໍານວນ 340 ໂຄງການຍ່ອຍ ເປັນການຊ່ວຍແບ່ງເບົາພາລະອັນໜັກໜ່ວງຂອງແມ່ຍິງ ແລະ ເດັກຍິງ ໃນການແບກຫາບນໍ້າທີ່ຢູ່ຫ່າງໄກຈາກຄົວເຮືອນໄດ້ຫຼາຍສົມຄວນ ແລະ ເຮັດໃຫ້ເຂົາເຈົ້າມີເວລາເຮັດກິດຈະກຳອື່ນໆໄດ້ຫຼາຍຂຶ້ນ.

1.3 ດ້ານໂຍທາທິການ ແລະ ຂົນສົ່ງ: ວຽກງານນີ້ໄດ້ກວມເອົາ 24,21% ຂອງຈໍານວນໂຄງການທັງໝົດ ໃນນັ້ນໄດ້ປັບປຸງເສັ້ນທາງໃນເຂດຊົນນະບົດທັງໝົດ 3.000 ກິໂລແມັດ ແລະ ນໍາໃຊ້ງົບປະມານ 30,92%, ການປັບປຸງເສັ້ນທາງຊົນນະບົດ ເປັນບາດກ້າວສໍາຄັນ ທີ່ເຮັດໃຫ້ຫຼາຍພື້ນທີ່ທຸລະກັນດານ ທີ່ຫຍຸ້ງຍາກໃນການເຂົ້າເຖິງ ໃຫ້ສາມາດເຊື່ອມຈອດກັບໂລກພາຍນອກ, ເຊື່ອມຕໍ່ລະຫວ່າງບ້ານຫາບ້ານ ແລະ ບ້ານຫາເມືອງ, ເຖິງແມ່ນວ່າບັນດາເສັ້ນທາງ ທີ່ທລຍ ໃຫ້ການຊ່ວຍເຫຼືອ ຈະເປັນຂັ້ນປະຖົມປະຖານກໍ່ຕາມ ແຕ່ກໍ່ສາມາດແກ້ໄຂຊີວິດການເປັນຢູ່ຂອງປະຊາຊົນໄດ້ຖືກຈຸດ, ເຮັດໃຫ້ຊາວບ້ານສາມາດນໍາຜົນຜະລິດອອກມາຂາຍ ແລະ ເວລາເຈັບໄຂ້ ກໍ່ສາມາດເອົາຄົນເຈັບໄປປິ່ນປົວໄດ້ທັນກັບເວລາ ເຊິ່ງເປັນການຫຼຸດຜ່ອນອັດຕາການຕາຍຂອງຊາວບ້ານ.

1.4 ດ້ານກະສິກໍາ: ການສະໜັບສະໜູນຂອງ ທລຍ ແມ່ນຕິດພັນກັບການປັບປຸງ ແລະ ກໍ່ສ້າງພື້ນຖານໂຄງລ່າງເປັນຕົ້ນການກໍ່ສ້າງ ແລະ ສ້ອມແປງລະບົບຊົນລະປະທານ ຈໍານວນ 96 ແຫ່ງ, ການກໍ່ສ້າງຕະຫຼາດຊຸມຊົນເພື່ອຂາຍຜົນຜະລິດກະສິກໍາ ແລະ ອື່ນໆ, ຊຶ່ງກວມເອົາ 8,21% ຂອງຈໍານວນໂຄງການທັງໝົດ, ທຽບໃສ່ຂະແໜງການອື່ນໆຕົວເລກຖືວ່າຍັງຕໍ່າ ທັງນີ້ກໍ່ຍ້ອນວ່າຫຼາຍພື້ນທີ່ ທລຍ ໄດ້ຊ່ວຍເຫຼືອມີພື້ນຖານໂຄງລ່າງທີ່ກ່ຽວຂ້ອງກັບກະສິກໍາຢູ່ແລ້ວ ແລະ ຊາວບ້ານມີຄວາມຕ້ອງການສິ່ງອໍານວຍຄວາມສະດວກອື່ນໆ ທີ່ສາມາດເຊື່ອມໂຍງກັບວຽກງານກະສິກໍາ ເຊັ່ນ: ເສັ້ນທາງເພື່ອລໍາລຽງຜົນຜະລິດ, ນໍ້າເພື່ອທໍາການຜະລິດ, ການຕະຫຼາດ, ຝຶກອົບຮົມເຕັກນິກກະສິກໍາ ແລະ ອື່ນໆ.

ກ່ຽວກັບຫົນປະກອບສ່ວນຂອງຊຸມຊົນ ຄິດເປັນ 7% ຂອງທຶນທີ່ ທລຍ ໄດ້ໃຫ້ການຊ່ວຍເຫຼືອ ເປັນວິທີການໜຶ່ງເພື່ອໃຫ້ຊຸມຊົນໄດ້ມີສ່ວນຮ່ວມ, ເປົ້າໝາຍເພື່ອສ້າງຄວາມເປັນເຈົ້າການ ຕໍ່ກັບສິ່ງກໍ່ສ້າງໃນທ້ອງຖິ່ນຂອງຕົນ. ການປະກອບສ່ວນຂອງຊຸມຊົນແມ່ນມີຫຼາຍຮູບການ ເປັນຕົ້ນການປະກອບສ່ວນດ້ານແຮງງານ ແລະ ວັດສະດຸທີ່ຫາໄດ້ໃນທ້ອງຖິ່ນ ເພື່ອປະກອບສ່ວນໃນການຈັດຕັ້ງປະຕິບັດໂຄງການ ແລະ ເຮັດໃຫ້ເຂົາເຈົ້າ ກາຍເປັນເຈົ້າຂອງໂຄງການຢ່າງແທ້ຈິງ ຊຶ່ງເປັນຜົນກະທົບດ້ານບວກໂດຍກົງ ຕໍ່ຄວາມຍິນຍົງຂອງໂຄງການໃນຕໍ່ໜ້າ. ສໍາລັບວັດສະດຸກໍ່ສ້າງ ທີ່ບໍ່ສາມາດຊອກຫາໄດ້ພາຍໃນທ້ອງຖິ່ນເຊັ່ນ: ຊີມັງ, ເຫຼັກເສັ້ນ, ເຫຼັກຕະປຸ, ສັງກະສີ, ສີທາ ແລະ ອື່ນໆ ແມ່ນ ທລຍ ເປັນຜູ້ສະ ໜອງໃຫ້ແຕ່ສໍາລັບວັດສະດຸທີ່ມີຢູ່ໃນທ້ອງຖິ່ນຈະແມ່ນຊຸມຊົນເປັນຜູ້ຈັດຫາມາປະກອບສ່ວນເຂົ້າໃນການກໍ່ສ້າງຕາມທໍາແຮງທີ່ມີໃນທ້ອງ ຖິ່ນຂອງເຂົາເຈົ້າ ເຊັ່ນ: ດິນ, ດິນຊາຍ, ຫີນ, ໄມ້ແບບ, ແຮງງານ ແລະ ອື່ນໆ ແລ້ວຄິດໄລ່ເປັນມູນຄ່າຫົນປະກອບສ່ວນ.

ໂດຍລວມແລ້ວການຈັດຕັ້ງປະຕິບັດວຽກງານ ທລຍ 3 ໄດ້ບັນລຸຄາດໝາຍຕົວຊີ້ບອກ ຜົນໄດ້ຮັບຂອງໂຄງການເປັນຕົ້ນ ຈໍານວນຜູ້ໄດ້ຮັບຜົນປະໂຫຍດ, ແມ່ຍິງ ແລະ ຊົນເຜົ່າ ຖືວ່າໄດ້ເກີນຄາດໝາຍທີ່ຕັ້ງໄວ້ ຊຶ່ງມີຜູ້ໄດ້ຮັບຜົນ

ປະໂຫຍດໂດຍກົງຫຼາຍກວ່າ 578.018 ຄົນ ໃນນີ້ເປັນຊົນເຜົ່າກວມ 82,85% ແລະ ສໍາຄັນຜູ້ໄດ້ຮັບຜົນປະໂຫຍດ ແມ່ນປະຊາຊົນຜູ້ທຸກຍາກທີ່ຢູ່ເຂດຫ່າງໄກສອກຫຼີກ ເພາະໂຄງການເກືອບທັງໝົດ ໄດ້ຖືກສ້າງຢູ່ບ້ານທຸກຍາກ ແລະ ທຸກ ຍາກທີ່ສຸດ ຊຶ່ງກວມເອົາ 86% ຂອງບ້ານທີ່ໄດ້ຮັບໂຄງການໃນປີດັ່ງກ່າວ.

ການມີສ່ວນຮ່ວມຂອງຄອບຄົວ ໃນການຕັດສິນຄັດເລືອກໂຄງການຍ່ອຍ ທີ່ບຸລິມະສິດທີ່ສໍາຄັນ ໃນບ້ານຂອງ ເຂົາເຈົ້າ ຊຶ່ງກວມ 87,8% ຂອງຜູ້ຕາງໜ້າຄົວເຮືອນທັງໝົດໃນບ້ານທີ່ໄດ້ຮັບໂຄງການຍ່ອຍ ທີ່ເຂົ້າຮ່ວມກອງປະຊຸມຄັດ ເລືອກບຸລິມະສິດ. ສະເພາະການມີສ່ວນຮ່ວມຂອງແມ່ຍິງໃນການຕັດສິນໃຈຫຼາຍກວ່າ 90% ແລະ ປະຊາຊົນທີ່ເປັນ ຊົນເຜົ່າ ກວມເອົາຫຼາຍກວ່າ 75%.

2. ການທົດລອງສ້າງກຸ່ມສ້ອມແປງເສັ້ນທາງ (RMG)

ຈຸດປະສົງຂອງການທົດລອງສ້າງກຸ່ມສ້ອມແປງທາງຄື: (1) ເພື່ອສ້ອມແປງທາງທີ່ ທລຍ ໃຫ້ການຊ່ວຍເຫຼືອໃນ ໄລຍະຜ່ານມາ ໃຫ້ຢູ່ໃນສະພາບນໍາໃຊ້ໄດ້ເປັນປົກກະຕິ ແລະ ຮັບປະກັນຄວາມຍືນຍົງ; (2) ເພື່ອເຮັດໃຫ້ຊຸມຊົນຜູ້ທຸກ ຍາກມີລາຍຮັບເພີ່ມ ໂດຍສະເພາະເພດຍິງທີ່ເປັນຫົວໜ້າຄອບຄົວ, ເພດຍິງຈາກຄອບຄົວທຸກຍາກ. ວຽກງານນີ້ໄດ້ເລີ່ມ ປະຕິບັດມາແຕ່ເດືອນ ມິຖຸນາ 2017 ຢູ່ 2 ແຂວງ ຄື: ແຂວງຫຼວງພະບາງ ແລະ ສະຫວັນນະເຂດ ມີ 11 ກຸ່ມ (ມີ ສະມາຊິກ 57 ຄົນ ທີ່ເປັນເພດຍິງທັງໝົດ) ໄດ້ຖືກສ້າງຕັ້ງຂຶ້ນ ແລະ ໄດ້ຮັບການຝຶກອົບຮົມໃນການປັບປຸງສ້ອມແປງ ເສັ້ນທາງຊົນນະບົດ 50 ກິໂລແມັດ. ການທົດລອງດັ່ງກ່າວແມ່ນໄດ້ເຮັດສໍາເລັດ ໃນເດືອນທັນວາ ປີ 2017 ແລະ ໃນປີ 2018 ອີງຕາມການສະໜັບສະໜູນຂອງຜູ້ໃຫ້ທຶນ ທລຍ ໄດ້ຂະຫຍາຍວຽກງານດັ່ງກ່າວອອກສູ່ທາງກວ້າງເປັນ 7 ແຂວງ 23 ເມືອງ ກວມເອົາເສັ້ນທາງຊົນນະບົດ 54 ເສັ້ນ ມີຄວາມຍາວຫຼາຍກວ່າ 343 ກິໂລແມັດ ປະກອບດ້ວຍ 76 ກຸ່ມ ແລະ ມີສະມາຊິກ 353 ຄົນ.¹

3. ການຈັດຕັ້ງປະຕິບັດໂຄງການໂດຍຊຸມຊົນເປັນຜູ້ຈັດຕັ້ງປະຕິບັດເອງ (CFA)

ໃນຕົ້ນປີ 2019 ຊຶ່ງເປັນປີທໍາອິດຂອງການທົດລອງວຽກງານຊຸມຊົນເປັນເຈົ້າການໃນການຈັດຕັ້ງປະຕິບັດໂຄງ ການເຕັມຮູບແບບດ້ວຍຕົນເອງ ຢູ່ 03 ແຂວງ (ແຂວງຫຼວງນໍ້າທາ, ອຸດົມໄຊ ແລະ ແຂວງສາລະວັນ) ມີທັງໝົດ 13 ໂຄງການຍ່ອຍ. ຈຸດປະສົງຂອງວຽກງານດັ່ງກ່າວ ເພື່ອເຮັດໃຫ້ຊຸມຊົນເປັນເຈົ້າການ ໃນການຈັດຕັ້ງປະຕິບັດກິດຈະກໍາ ການກໍ່ສ້າງໂຄງການຍ່ອຍໂດຍຊຸມຊົນເອງ, ໂດຍເປັນຜູ້ຈັດຊື້ວັດສະດຸ, ອາໄສແຮງງານທ້ອງຖິ່ນເປັນຫຼັກ ໂດຍມີການຄັດ ເລືອກເອົານາຍຊ່າງທີ່ມີສິມິດ້ານການກໍ່ສ້າງຢູ່ພາຍໃນບ້ານ 26 ຄົນ (ບ້ານລະ 2 ຄົນ) ໄປຝຶກອົບຮົມດ້ານເຕັກນິກ ພື້ນຖານການກໍ່ສ້າງ ຢູ່ໂຮງຮຽນເຕັກນິກວິຊາຊີບຂອງແຕ່ລະແຂວງ. ໂຄງການດັ່ງກ່າວແມ່ນ ທລຍ ເຮັດສັນຍາກັບຊຸມຊົນ ໂດຍກົງ ໃນນີ້ທຶນງານຈັດຕັ້ງປະຕິບັດຂຶ້ນບ້ານເປັນຫົວຈັກຫຼັກແຫຼ່ງໃນການຄວບຄຸມການກໍ່ສ້າງ ເພື່ອເຮັດໃຫ້ການກໍ່ສ້າງ ໄປຕາມແຜນທີ່ວາງໄວ້.

4. ວຽກງານປັບປຸງຊີວິດການເປັນຢູ່ ເຊື່ອມສານໂພຊະນາການ

ຈຸດປະສົງຂອງວຽກງານດັ່ງກ່າວ ເພື່ອສົ່ງເສີມຄຸນນະພາບຊີວິດການເປັນຢູ່ຂອງກຸ່ມເປົ້າໝາຍໃຫ້ດີຂຶ້ນໂດຍຜ່ານ ການເຂົ້າຮ່ວມການຈັດຕັ້ງປະຕິບັດກິດຈະກໍາສົ່ງເສີມຊີວິດການຢູ່ ແລະ ນໍາໃຊ້ຄວາມຮູ້ດ້ານໂພຊະນາການໃນລະ ດັບຄົວ ເຮືອນ. ເປົ້າໝາຍຫຼັກ ເພື່ອໃຫ້ບຸລິມະສິດແກ່ຜູ້ທຸກຍາກ, ຜູ້ດ້ອຍໂອກາດ ແລະ ຂາດຫຼັກຊັບ ໃຫ້ສາມາດເຂົ້າເຖິງແຫຼ່ງ ທຶນ ຕາມການເຫັນດີຂອງສະມາຊິກກຸ່ມ. ວຽກງານດັ່ງກ່າວໄດ້ດໍາເນີນໄປທັງດ້ານການເມືອງແນວຄິດ ແລະ ຍົກສູງ

¹ ໃນຕົວຈິງແມ່ນ 344 ຄົນ ເພາະມີການດັດປັບຕາມສະພາບ ແລະ ໄລຍະຂອງເສັ້ນທາງ

ເສດຖະກິດຄອບຄົວ ໃຫ້ປະຊາຊົນຈິ່ງເຮັດໃຫ້ເຂົາເຈົ້າເຊື່ອໝັ້ນ ແລະ ເຂົ້າຮ່ວມກິດຈະກຳຂອງກຸ່ມຊ່ອຍເຫຼືອເຊິ່ງກັນ ແລະ ກັນ (ກຊກ).

ໂຄງການດັ່ງກ່າວໄດ້ທົດລອງຈັດຕັ້ງປະຕິບັດມາແຕ່ປີ 2012 ຈົນຮອດປະຈຸບັນມີຢູ່ 165 ບ້ານ ໃນ 7 ເມືອງ ຂອງ 2 ແຂວງ ຄື: ສະຫວັນນະເຂດ ແລະ ຫົວພັນ ມີ 915 ກຸ່ມ ມີສະມາຊິກທັງໝົດ 10.085 ຄົນ ໃນນີ້ແມ່ຍິງກວມເອົາ 8.699 ຄົນ ເທົ່າກັບ 86,2% ຂອງສະມາຊິກທັງໝົດ. ຕະຫຼອດໄລຍະການຈັດຕັ້ງປະຕິບັດແຕ່ 2012-2019, ທລຍ ໄດ້ ສະໜອງທຶນທັງໝົດ ຈຳນວນ 9,85 ຕື້ກີບ. ການຈັດຕັ້ງປະຕິບັດໂຄງການດັ່ງກ່າວໄດ້ຄ່ອຍໆສ້າງຜົນງານທີ່ໜ້າປະ ທັບໃຈໃຫ້ແກ່ລັດຖະບານ ແລະ ຜູ້ໃຫ້ທຶນ ເປັນຕົ້ນ ແມ່ນການຝາກເງິນຂອງສະມາຊິກ ເຫັນວ່າເປັນຂະບວນການ ແລະ ມີທ່າກ້າວ. ສະຫຼຸບສັງລວມ ເຫັນໄດ້ວ່າຕະຫຼອດໄລຍະ 8 ປີ ຂອງການເຄື່ອນໄຫວວຽກງານບັບປຸງຊີວິດການເປັນຢູ່ ເຊື່ອມສານໂພຊະນາການ, ສະມາຊິກ ກຊກ ມາຮອດປະຈຸບັນລວມເງິນຝາກໄດ້ທັງໝົດ 2,65 ຕື້ກີບ, ເປັນເງິນລາຍຮັບ ທັງໝົດ 34,53 ຕື້ກີບ ທຽບກັບຕົ້ນທຶນໃນເບື້ອງຕົ້ນ 9,85 ຕື້ກີບ ເພີ່ມຂຶ້ນຫຼາຍກວ່າ 3 ເທົ່າຕົວ ລາຍລະອຽດໃນ ຕາຕະລາງລຸ່ມນີ້.

ຜົນງານທີ່ພົ້ນເດັ່ນຈາກການຈັດຕັ້ງປະຕິບັດກິດຈະກຳຂອງ ກຸ່ມ ກຊກ ທີ່ຜ່ານມານັ້ນ ລັດຖະບານ ກໍຄືກະຊວງ ກະສິກຳ ແລະ ປ່າໄມ້ ໄດ້ສະໜີຜູ້ໃຫ້ທຶນເພື່ອ ສືບຕໍ່ປະຕິບັດກິດຈະກຳດັ່ງກ່າວ ໂດຍສະເໜີເພີ່ມທຶນຈຳນວນ 22,5 ລ້ານໂດລາສະຫະລັດ ເພື່ອສືບຕໍ່ຜັນຂະຫຍາຍຜົນສຳເລັດດັ່ງກ່າວ ໄປຍັງ 4 ແຂວງພາກເໜືອ (ຜົ້ງສາລີ, ອຸດົມໄຊ, ຫົວພັນ ແລະ ຊຽງຂວາງ) ຊຶ່ງຈະເລີ່ມຈັດຕັ້ງປະຕິບັດແຕ່ປີ 2020-2024. ນອກຈາກນີ້ ບົດຮຽນດ້ານໂພຊະນາການຍັງ ໄດ້ຖ່າຍທອດໃຫ້ໂຄງການ ອື່ນໆ ເປັນຕົ້ນ ແມ່ນໂຄງການກະສິກຳເພື່ອໂພຊະນາການ ແລະ ໂຄງການອື່ນໆ.

5. ການທົດລອງການນຳໃຊ້ເຕົາດັງໄຟແບບປະຢັດ ແລະ ຮັກສາສຸຂະພາບ

ໃນປີ 2018 ໄດ້ມີການທົດລອງນຳໃຊ້ເຕົາດັງໄຟແບບປະຢັດ ຢູ່ບ້ານ ນາຂາມ (40 ຄົວເຮືອນ) ແລະ ບ້ານ ພຽງຢ່າ (20 ຄົວເຮືອນ) ຂອງເມືອງຊຽງຄໍ້, ແຂວງຫົວພັນ. ຜ່ານການທົດລອງເຫັນວ່າ ການແຕ່ງກິນຢູ່ຄົວເຮືອນດັ່ງກ່າວ ໃຊ້ເວລາໄວຂຶ້ນ, ມີຄວາມງ່າຍດາຍ ແລະ ມີຄວັນໜ້ອຍກວ່າເກົ່າ ເຊິ່ງສາມາດຫຼຸດຜ່ອນຄວາມສ່ຽງຕໍ່ສຸຂະພາບ ໂດຍ ສະເພາະແມ່ນແມ່ຍິງ ແລະ ເດັກນ້ອຍ. ສະຫຼຸບແລ້ວ ຫຼັງຈາກໄລຍະທົດລອງ ປະຊາຊົນທັງສອງບ້ານມີຄວາມຕ້ອງການ ຢາກສືບຕໍ່ນຳໃຊ້ເຕົາໄຟດັ່ງກ່າວ ນອກຈາກຄອບຄົວທີ່ທົດລອງນຳໃຊ້ເຕົາໄຟແລ້ວ ຍັງມີອີກຫຼາຍຄອບຄົວສະໝັກໃຈຊື້ເຕົາ ຕື່ມອີກ. ເພື່ອຕອບສະໜອງຕາມຄວາມຮຽກຮ້ອງຕ້ອງການຂອງປະຊາຊົນ ທລຍ ກຳລັງປະສານງານກັບໂຄງການອາຫານ ໂລກ ເພື່ອຜະລິດຫຼອດຖ່ານສຳລັບດັງໄຟ ໂດຍນຳໃຊ້ຂີ້ແກບ ວັດຖຸທີ່ເປັນວັດສະດຸ ທີ່ສາມາດຫາໄດ້ງ່າຍໃນທ້ອງຖິ່ນ.

6. ການສ້າງຄວາມເຂັ້ມແຂງໃຫ້ແກ່ຊຸມຊົນ

ຕະຫຼອດໄລຍະ 3 ປີ ຜ່ານມາ ສາມາດສ້າງບຸກຄະລາກອນຢູ່ຂັ້ນບ້ານ, ເມືອງ ທີ່ມີຄວາມຮູ້ຄວາມສາມາດ ໄດ້ ຫຼາຍລຸ້ນ ແລະ ຫຼາຍໆສະຫາຍກໍ່ໄດ້ກາຍເປັນສະມາຊິກພັກ ແລະ ເປັນພະນັກງານລັດ ເພື່ອປະກອບສ່ວນສຳຄັນໃນ ພາລະກິດແຫ່ງການສ້າງສາພັດທະນາປະເທດຊາດ ພ້ອມດຽວກັນນັ້ນກໍ່ຍັງມີຫຼາຍ ສະຫາຍກໍ່ໄດ້ເຮັດວຽກກັບອົງການ ສາກົນຕ່າງໆ. ສະຫຼຸບແລ້ວສາມາດສ້າງຜູ້ປະສານງານກຸ່ມບ້ານໄດ້ 789 ຄົນ ເປັນຍິງ 477 ຄົນ (ເທົ່າກັບ 56%). ໜ້າທີ່ ຮັບຜິດຊອບຂອງຜູ້ປະສານງານກຸ່ມບ້ານ ເປັນຜູ້ອຳນວຍຄວາມສະດວກໃນການ ຈັດຕັ້ງປະຕິບັດກິດຈະກຳຕ່າງໆ ໃນແຕ່ ລະບ້ານໃນກຸ່ມບ້ານຂອງຕົນຊຶ່ງລວມມີ: ຂັ້ນຕອນການວາງແຜນແບບມີສ່ວນຮ່ວມ (ກອງປະຊຸມວາງແຜນພັດທະ ນາ ບ້ານ ແລະ ກອງປະຊຸມວາງແຜນພັດທະນາກຸ່ມບ້ານ) ລວມທັງການ ຈັດຕັ້ງປະຕິບັດໂຄງການຍ່ອຍ. ສ້າງທິມງານຈັດຕັ້ງ ປະຕິບັດຂັ້ນບ້ານ ໄດ້ 10.362 ຄົນ ເພດຍິງ 3.506 ຄົນ ກວມ 33,8% ຊຶ່ງທິມງານດັ່ງກ່າວ ໄດ້ມີກອບຮິມດ້ານ ບໍລິຫານການເງິນ, ການຈັດຊື້-ຈັດຈ້າງ, ເຕັກນິກພື້ນຖານໃນການກໍ່ສ້າງ ແລະ ຕິດຕາມການກໍ່ສ້າງໂຄງການຍ່ອຍ.

7. ມາດຕະການປ້ອງກັນໄພພິບັດຈາກທຳມະຊາດ

ເພື່ອເປັນການກະກຽມ ແລະ ຕອບໂຕ້ກັບໄພພິບັດໄດ້ທັນການ ທລຍ ໄດ້ຕັ້ງໜ້າກຽມຄວາມພ້ອມໃນການຮັບມືກັບໄພພິບັດຈາກທຳມະຊາດ ຄື: ໄດ້ສົ່ງພະນັກງານໄປຝຶກອົບຮົມຢູ່ປະເທດໄທ ເພື່ອເປັນຜູ້ປະສານງານກັບຊ່ຽວຊານພາຍນອກ ກະກຽມເອກະສານຄູ່ມືກ່ຽວກັບການປ້ອງກັນ ແລະ ຕອບໂຕ້ໄພພິບັດ. ພ້ອມທັງກຽມຈັດຝຶກອົບຮົມໃຫ້ແກ່ພະນັກງານ ທລຍ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ ກ່ຽວກັບຄວາມສ່ຽງທີ່ອາດຈະເກີດໄພພິບັດຈາກທຳມະຊາດ ແລະ ໃນຄິວເຮືອນ ໂດຍໄດ້ພົວພັນເອົາຊ່ຽວຊານຕ່າງປະເທດດ້ານໄພພິບັດ ຈຳນວນ 02 ທ່ານ ພ້ອມທັງວິຊາການຈາກກະຊວງແຮງງານ ແລະ ສະຫວັດດີການສັງຄົມ ມາຈັດຝຶກອົບຮົມ ແລະ ທົດລອງຕົວຈິງໃຫ້ພະນັກງານ ທລຍ ສູນກາງ ແລະ ຂະຫຍາຍໄປຍັງພື້ນທີ່ເປົ້າໝາຍ 10 ແຂວງຂອງ ທລຍ ເພື່ອໃຫ້ພະນັກງານຮັບຮູ້ຂັ້ນຕອນເບື້ອງຕົ້ນໃນການຮັບມືກັບໄພພິບັດທີ່ຈະເກີດຂຶ້ນ ແລະ ຕອບໂຕ້ໄດ້ທັນການຈຳນວນ 6 ຄັ້ງ ຢູ່ 6 ແຂວງ ຊຶ່ງມີຜູ້ເຂົ້າຮ່ວມທັງໝົດຈຳນວນ 389 ຄົນ ເປັນຍິງ 165 ຄົນ.

8. ດ້ານການກະຈາຍຂໍ້ມູນຂ່າວສານ

ໄດ້ຂຽນຂ່າວວຽກທີ່ພື້ນເດັ່ນ ລົງໃນເວບໄຊ ທລຍ (www.prflaos.org), ເຟສບຸກ ແລະ ສົ່ງໃຫ້ບັນດາສື່ໜັງສືພິມຕ່າງໆ ຫຼາຍເລື່ອງກ່ຽວກັບການຈັດຕັ້ງວຽກງານ ທລຍ ເພື່ອກະຈາຍຂໍ້ມູນ-ຂ່າວສານ ທລຍ ຜ່ານແຫຼ່ງສື່ຕ່າງໆ ທີ່ທລຍ ໄດ້ຮ່ວມມືປະສານງານນຳ, ຮ່ວມສົນທະນາ ໃນລາຍການລຸງສ້າງ-ລຸງສາ ອອກອາກາດທຸກໆວັນອາທິດ ເວລາ 12:30-13:30 ໂມງ ທາງຄື້ນ AM 567 KHZ ແລະ FM 103,7 KHZ ລາຍການຮອບບ້ານຜ່ານເມືອງ ອອກອາກາດວັນຈັນ-ວັນສຸກ ເວລາ 16:30-17:00 ໂມງ ທາງ ຄື້ນ AM 567 KHZ ແລະ FM 103,7 KHZ ຊຶ່ງເປັນລາຍງານສຳພາດສົດຢ່າງເປັນປົກກະຕິ, ສົ່ງທີ່ສຳຄັນໄດ້ສຳເລັດການຕັດຕໍ່ວິດີໂອສັ້ນ, ບົດສຳພາດຂອງບັນດາການນຳຂຶ້ນສູງ ກ່ຽວກັບຜົນງານ 16 ປີ ຂອງ ທລຍ.

IV. ການເຄື່ອນໄຫວວຽກງານອື່ນໆ

- ສຳເລັດການຈັດກອງປະຊຸມສຳມະນາພາກພື້ນ ແມ່ນ້ຳຂອງ-ແມ່ນ້ຳລ້ານຊ້າງ ກ່ຽວກັບການພັດທະນາ ໂດຍຊຸມຊົນເປັນເຈົ້າໃນລະຫວ່າງວັນທີ 22-23 ພະຈິກ 2019 ທີ່ນະຄອນຫຼວງວຽງຈັນ ໂດຍໄດ້ຮັບທຶນຊ່ວຍເຫຼືອລ້າຈາກ ສປ ຈີນ ໃນຂອບການຮ່ວມມືແມ່ນ້ຳຂອງ-ແມ່ນ້ຳລ້ານຊ້າງ ຊຶ່ງໃຫ້ກຽດກ່າວເປີດຂອງທ່ານ ທອງພັດ ວົງມະນີ, ຮອງລັດຖະມົນຕີ ກະຊວງກະສິກຳ ແລະ ປ່າໄມ້ ແລະ ໃຫ້ກຽດເປັນປະທານຮ່ວມຂອງທ່ານ Nichola Pontara, ຫົວໜ້າຫ້ອງການ ທະນາຄານໂລກ ປະຈຳ ສປປ ລາວ ແລະ ບັນດາເອກອັກຄະລັດຖະທູດ ກຳປູເຈຍ ແລະ ໄທ ປະຈຳ ສປປລາວ ແລະ ການເຂົ້າຮ່ວມຂອງຄະນະຜູ້ແທນບັນດາປະເທດ ໃນກອບການຮ່ວມມືແມ່ນ້ຳຂອງ-ແມ່ນ້ຳລ້ານຊ້າງ (ກຳປູເຈຍ, ຈີນ, ລາວ, ມຽນມ່າ ແລະ ໄທ), ບັນດາພະນັກງານຫຼັກແຫຼ່ງ ແລະ ວິຊາການຂອງລັດ ຂອງອົງການຈັດຕັ້ງມະຫາຊົນ, ສະຖາບັນການສຶກສາ ຄົ້ນຄວ້າ ແລະ ຕາງໜ້າໃຫ້ບັນດາອົງການຈັດຕັ້ງສາກົນ ທີ່ໄດ້ເຂົ້າຮ່ວມທັງໝົດຫລາຍກວ່າ 100 ຄົນ;
- ສຳເລັດຈັດກອງປະຊຸມລະດັບແນວຄວາມຄິດ ກ່ຽວກັບແຜນພັດທະນາຊຸມນະບົດ ແລະ ລຶບລ້າງຄວາມທຸກຍາກ ແຕ່ປີ 2020-2030 ລະຫວ່າງວັນທີ 25-26 ພະຈິກ 2019 ເຊິ່ງມີຜູ້ຕາງໜ້າຈາກກະຊວງກະສິກຳ ແລະ ປ່າໄມ້, ພະແນກກະສິກຳ ແລະ ປ່າໄມ້ ທັງ 18 ແຂວງ ມີຜູ້ຮ່ວມຫຼາຍກວ່າ 60 ຄົນ;
- ໄດ້ເຮັດວຽກຮ່ວມກັບຄະນະທີມງານທະນາຄານໂລກ ແລະ ອົງການພັດທະນາ ແລະ ຮ່ວມມືຂອງປະເທດສະວິດເຊີແລນ ລົງໄປຍັງມຸຢາມ ແລະ ປະເມີນການຈັດຕັ້ງວຽກງານ CFA ຢູ່ແຂວງສາລະວັນ ແລະ ເຄື່ອນໄຫວວຽກ

ງານສໍາຫຼວດຜົນຂອງການທົດລອງວຽກງານ ກຊກ ກັບທະນາຄານໂລກ ຢູ່ເມືອງຫົວເມືອງ ແຂວງຫົວພັນ ພ້ອມທັງຢ້ຽມຢາມໂຮງຮຽນວິຊາຊີບ ແລະ ໂຮງຮຽນສ້າງແພດຢູ່ແຂວງຊຽງຂວາງ ເພື່ອເກັບກໍາຂໍ້ມູນນັກຮຽນທີ່ຈົບແລ້ວມາປະກອບເປັນພະນັກງານອາສາສະມັກໃນໂຄງການ ທລຍ 3 ໄລຍະເພີ່ມທຶນຢູ່ 4 ແຂວງ ພາກເໜືອ.

- ໄດ້ຕິດຕາມທ່ານຮອງລັດຖະມົນຕີກະຊວງກະສິກໍາ ແລະ ປ່າໄມ້ເຂົ້າຮ່ວມກອງປະຊຸມສໍາມະນາແກ້ໄຂຄວາມທຸກຍາກໂລກປີ 2019 ທີ່ນະຄອນຫຼວງປັກກິ່ງ, ສປ ຈີນ ລະຫວ່າງວັນທີ 13-19 ຕຸລາ 2019;
- ເຂົ້າຮ່ວມປະຊຸມຮ່ວມລະຫວ່າງແຂວງສະຫວັນນະເຂດ, ກະຊວງກະສິກໍາ ແລະ ປ່າໄມ້ ແລະ ທະນາຄານນະໂຍບາຍ ເພື່ອປຶກສາຫາລື ການມອບກຸ່ມຊ່ວຍເຫຼືອເຊິ່ງກັນ ແລະ ກັນ (ກຊກ) ໃຫ້ອົງການປົກຄອງທ້ອງຖິ່ນ ຄຸ້ມຄອງຕໍ່ພາຍຫຼັງປີ 2019;
- ລົງເຄື່ອນໄຫວວຽກງານຢູ່ເມືອງຄໍາ ແຂວງຊຽງຂວາງ ເພື່ອກໍານົດຈຸດສຸມທຸກຍາກ ແລະ ກໍດຈະກໍາປັບປຸງຊີວິດການເປັນຢູ່;
- ເຂົ້າຮ່ວມກອງປະຊຸມເຈົ້າໜ້າທີ່ອາວຸໂສພັດທະນາຊຸມນະບົດ ແລະ ລຶບລ້າງຄວາມທຸກຍາກອາຊຽນ ຄັ້ງທີ 14 ທີ່ປະເທດມາເລເຊຍ;
- ຕິດຕາມລັດຖະມົນຕີກະຊວງກະສິກໍາ ແລະ ປ່າໄມ້ ເຂົ້າຮ່ວມກອງປະຊຸມເວທີປຶກສາຫາລືການຮ່ວມມືດ້ານກະສິກໍາ ອາຊຽນ-ຈີນ ຄັ້ງທີ 4 ແລະ ກອງປະຊຸມໂຕະມິນການຮ່ວມມືດ້ານຍຸດທະສາດ ການຄ້າປະກັນສະບຽງອາຫານ ອາຊຽນ +3 ຈັດຂຶ້ນທີ່ ສປ ຈີນ;
- ເຂົ້າຮ່ວມກອງປະຊຸມແລກປ່ຽນບົດຮຽນ ອາຊຽນ-ຈີນ-ສະຫະປະຊາຊາດ ຄັ້ງທີ 4 ໃນຫົວຂໍ້ ບົດບາດ ແລະ ການນໍາໃຊ້ນະວັດຕະກໍາ ເພື່ອລຶບລ້າງຄວາມທຸກຍາກ ທີ່ ຮ່າໂນ້ຍ, ສສ ຫວຽດນາມ;
- ທລຍ ໄດ້ປະສານສົມທົບກັບຜູ້ໃຫ້ທຶນ ແລະ ພາກສ່ວນອື່ນໆຢ່າງໃກ້ຊິດ ໂດຍສະເພາະແມ່ນນໍາເອົາເນື້ອໃນ ຜົນຈາກການປະເມີນໄລຍະທ້າຍປີ 2018 ຂອງຜູ້ໃຫ້ທຶນ ມາຜັນຂະຫຍາຍໃຫ້ປະກົດຜົນເປັນຈິງ ໄດ້ຕາມມາດຕະຖານ ແລະ ມີຄຸນນະພາບ ຕາມທີ່ໄດ້ບັນທຶກໄວ້ໃນບົດບັນທຶກຊ່ວຍຈໍາ ແລະ ໄດ້ມີການປັບປຸງການຈັດຕັ້ງປະຕິບັດ ຕາມຄໍາແນະນໍາຂອງຄະນະຜູ້ໃຫ້ທຶນ ເປັນຕົ້ນ ການມາປະເມີນຂອງຜູ້ໃຫ້ທຶນ, ເພື່ອເປັນການປຶກສາຫາລືກ່ຽວກັບການກະກຽມໂຄງການທຶນເພີ່ມເຕີມ ທລຍ 3;
- ໄດ້ເຂົ້າຮ່ວມກອງປະຊຸມແລກປ່ຽນບົດຮຽນ ແລະ ວາງແຜນກ່ຽວກັບການພັດທະນາຊຸມນະບົດ ແລະ ລຶບລ້າງຄວາມທຸກຍາກຂອງບັນດາປະເທດລຸ່ມແມ່ນໍ້າຂອງ-ແມ່ນໍ້າລ້ານຊ້າງ ຢູ່ປະເທດມຽນມາ;
- ໄດ້ເປີດກອງປະຊຸມປະສານງານບັນດາກະຊວງ ແລະ ຂະແໜງການຂອງລັດເປັນປົກກະຕິໂດຍສະເພາະແມ່ນບັນດາກົມກ່ຽວຂ້ອງກະຊວງກະສິກໍາ ແລະ ປ່າໄມ້, ກະຊວງແຜນການ ແລະ ການລົງທຶນ, ກະຊວງສາທາລະນະສຸກ, ກະຊວງການຕ່າງປະເທດ, ທະນາຄານນະໂຍບາຍ ແລະ ອົງການປົກຄອງທ້ອງຖິ່ນ ເພື່ອສະຫລຸບ ແລະ ຖອດຖອນບົດຮຽນ ການຈັດຕັ້ງປະຕິບັດວຽກງານ ທລຍ ແຕ່ລະໄລຍະ;
- ສໍາເລັດຈັດກອງປະຊຸມສະພາບໍລິຫານກອງທຶນຫຼຸດຜ່ອນຄວາມທຸກຍາກຄັ້ງທີ 23 ແລະ 24.

V. ສິ່ງທ້າທາຍ ແລະ ບົດຮຽນຖອດຖອນໄດ້

5.1. ສິ່ງທ້າທາຍ

ຕະຫຼອດໄລຍະ 3 ປີ, ທລຍ ໄດ້ສຸມໃສ່ຫຼາຍໜ້າວຽກທີ່ສໍາຄັນ ຊຶ່ງມີຫຼາຍໜ້າວຽກທີ່ສໍາເລັດ ແລະ ມີຫຼາຍບັນຫາ ທີ່ກາຍເປັນສິ່ງທ້າທາຍຂອງໂຄງການ ຊຶ່ງສາມາດສັງລວມໄດ້ດັ່ງນີ້:

- 1) ການສ້າງສິ່ງອໍານວຍ ແລະ ພື້ນຖານໂຄງລ່າງໃນລະດັບບ້ານ ແລະ ຊຸມຊົນເຮັດໃຫ້ການເຂົ້າເຖິງການບໍລິການ ພື້ນຖານຢູ່ຊົນນະບົດດີຂຶ້ນ ຄວາມທຸກຍາກທີ່ເປັນບໍລິເວນກ້ວາງ ແລະ ໜັກໜ່ວງ ໄດ້ຮັບການແກ້ໄຂໄດ້ໂດຍ ພື້ນຖານ. ສິ່ງທ້າທາຍໃນຕໍ່ໜ້າ ແມ່ນການສືບຕໍ່ລົງແກ້ໄຂຄວາມທຸກຍາກໃນລະດັບຄອບຄົວ ຊຶ່ງແມ່ນການລົງ ຮາກຖານການເມືອງທີ່ເລິກເຊິ່ງ ແລະ ເປັນການແກ້ໄຂຄວາມທຸກຍາກແບບຍືນຍົງ ທີ່ເລີ່ມແຕ່ຮາກຖານຂຶ້ນມາ. ການແກ້ໄຂຄວາມທຸກຍາກຂອງຄອບຄົວແມ່ນ ມີຄວາມແຕກຕ່າງຢ່າງຫຼວງຫຼາຍ ແລະ ມີຄວາມຫຍຸ້ງຍາກກວ່າ ການສ້າງພື້ນຖານໂຄງລ່າງໃຫ້ບ້ານ ຊຶ່ງເຮັດຕາມມາດຕະຖານດ້ານວິຊາການ ເຫັນຜົນປະຈັກຕາໄວກວ່າ;
- 2) ກ່ຽວກັບທຶນສົມທົບຂອງລັດຖະບານເຂົ້າໃນວຽກງານ ທລຍ 3 (ແຕ່ປີ 2017-2019) ຈໍານວນ 48 ຕື້ກີບ, ຕະຫຼອດໄລຍະ 3 ປີ ຜ່ານມາ ລັດຖະບານໄດ້ສົມທົບທຶນໄປແລ້ວ 22 ຕື້ກີບ ແລະ ຍັງອີກ 26 ຕື້ກີບ. ສະນັ້ນ, ໃນປີຕໍ່ໜ້າ ຈິ່ງສະເໜີມາຍັງລັດຖະບານສືບຕໍ່ຊ່ວຍສົມທົບທຶນດັ່ງກ່າວໃຫ້ຄົບຕາມຈໍານວນ ເພື່ອຈັດ ຕັ້ງປະຕິບັດໂຄງການຍ່ອຍຕາມແຜນທີ່ວ່າງໄວ້. ໃນປີ 2020 ລັດຖະບານໄດ້ສົມທົບຕື່ມອີກ 13 ຕື້ກີບ ເພື່ອ ຈັດຕັ້ງປະຕິບັດ ຈໍານວນ 58 ໂຄງການຍ່ອຍ.
- 3) ປະຊາກອນສ່ວນໃຫຍ່ໃນພື້ນທີ່ເປົ້າໝາຍຂອງການພັດທະນາເປັນຊົນເຜົ່າ ສະນັ້ນ, ການພັດທະນາເຄື່ອງມື ສື່ສານ, ການຖ່າຍທອດຄວາມຮູ້ ທີ່ສາມາດກະຈາຍຂໍ້ມູນ-ຂ່າວສານສູ່ຊຸມຊົນໄດ້ ຕ້ອງໃຊ້ເວລາ ແລະ ມີວິທີທີ່ ໝາະສົມກັບແຕ່ລະເຜົ່າ ແລະ ການສົ່ງເສີມຊຸມຊົນ ຕ້ອງເປັນລະບົບຢ່າງຕໍ່ເນື່ອງ ໂດຍຮຽນຮູ້ຈາກການນໍາພາ ເຮັດຕົວຈິງ;
- 4) ປະເທດເຮົາເປັນປະເທດລາຍຮັບປານກາງທີ່ຍັງມີເສດຖະກິດບອບບາງ ການຜະລິດຍັງອີງໃສ່ແຕ່ຊັບພະຍາ ກອນທໍາມະຊາດເປັນສ່ວນໃຫຍ່ ເຖິງວ່າລາຍຮັບລວມຈະສູງຂຶ້ນ ແຕ່ເບິ່ງດ້ານຄຸນນະພາບແລ້ວ ຄວາມທຸກຍາກ ຍັງມີຫຼາຍ, ການຊ່ວຍເຫຼືອຂອງສາກົນກໍ່ແມ່ນເຮັດຕາມເງື່ອນໄຂໃໝ່, ມັນເລັ່ງທ່ວງໃຫ້ ທລຍ ຕ້ອງເພີ່ມທະວີ ບົດບາດ ແລະ ຄວາມສາມາດໃນການລະດົມທຶນ ໂດຍການເຂົ້າຫາຫຼາຍແຫ່ລ່ງທຶນກວ່າເກົ່າ.

5.2. ບົດຮຽນທີ່ຖອດຖອນໄດ້

- 1) ໂຄງການແກ້ໄຂຄວາມທຸກຍາກຕ້ອງແມ່ນສ່ວນໜຶ່ງທີ່ເປັນເອກະພາບ ແລະ ຕັດແຍກອອກຕ່າງຫາກບໍ່ໄດ້ກັບ ແຜນງານແກ້ໄຂຄວາມທຸກຍາກລວມຂອງລັດຖະບານ ກໍ່ຄືອົງການປົກຄອງແຕ່ລະຂັ້ນ ໂດຍຢູ່ພາຍໃຕ້ການຊີ້ນໍາ ລວມສູນເອກະພາບຂອງຄະນະພັກ, ຄະນະນໍາກະຊວງ ກໍ່ຄືອົງການປົກຄອງທ້ອງຖິ່ນທີ່ກ່ຽວຂ້ອງ. ບັນຫາ ຕັດສິນຜົນສໍາເລັດ ຍັງແມ່ນຄວາມເປັນເອກະພາບຂອງບັນດາຂະແໜງການ ແລະ ພາກສ່ວນຕ່າງໆຂອງສັງຄົມ ລວມທັງຜູ້ປະກອບການ ແລະ ທະນາຄານ ຕາມຫຼັກການ ສີ່ປະສານ;
- 2) ໂຄງການແກ້ໄຂຄວາມທຸກຍາກຕ້ອງເຮັດຕາມຮູບແບບການພັດທະນາຊົນນະບົດຮອບດ້ານ ໝາຍຄວາມວ່າ ດໍາ ເນີນເປັນຈັງຫວະດຽວພາຍໃຕ້ແຜນລວມອັນດຽວກັນ (Single Comprehensive Program), ແຜນ ງົບປະມານດຽວ, ມີລະບົບການບັນຊາ ຊີ້ນໍາຄຸ້ມຄອງເປັນຫົວໜ່ວຍດຽວທີ່ເປັນເອກະພາບ; ມີພະນັກງານ ຮັບຜິດຊອບຂາດຕົວລົງເລິກແຕ່ຕົ້ນຕະຫຼອດປາຍ. ພະນັກງານທີ່ມີຄວາມໜັກແໜ້ນທາງດ້ານການເມືອງ,

ງົບປະມານດຽວ, ມີລະບົບການບັນຊາ ຊີ້ນຳຄຸ້ມຄອງເປັນຫົວໜ່ວຍດຽວທີ່ເປັນເອກະພາບ; ມີພະນັກງານ ຮັບຜິດຊອບຂາດຕົວລົງເລິກແຕ່ຕົ້ນຕະຫຼອດປາຍ. ພະນັກງານທີ່ມີຄວາມໝັກແໝ້ນທາງດ້ານການເມືອງ, ຄວາມສາມາດດ້ານວິຊາສະເພາະ ແລະ ໄດ້ຮັບນະໂຍບາຍດ້ານວັດຖຸ ແລະ ຈິດໃຈທີ່ຕັ້ງໜ້າ ເປັນປັດໃຈໜຶ່ງ ຕັດສິນຜົນສຳເລັດຂອງໂຄງການ;

- 3) ການກຳນົດຄວາມຕ້ອງການກິດຈະກຳ ຕ້ອງມາຈາກປະຊາຊົນ ແທດເໝາະກັບຄວາມຕ້ອງການ ອັນຈຳເປັນຮີບດ່ວນຂອງຮາກຖານທ້ອງຖິ່ນຢ່າງແທ້ຈິງ ແລະ ຕ້ອງເປັນສ່ວນໜຶ່ງຂອງແຜນພັດທະນາເສດຖະກິດສັງຄົມຂອງເມືອງ, ຂອງແຂວງ. ການຈັດຕັ້ງປະຕິບັດໂຄງການພັດທະນາທີ່ຊຸມຊົນເປັນເຈົ້າ ຕ້ອງຍຶດໜັ້ນເອົາການສ້າງຄວາມເຂັ້ມແຂງໃຫ້ຮາກຖານທ້ອງຖິ່ນ ໂດຍຜ່ານອົງການປົກຄອງກ່ຽວຂ້ອງ ເປັນເປົ້າໝາຍສຸດທ້າຍ. ຕ້ອງມອບໃຫ້ຊຸມຊົນຮາກຖານເປັນຜູ້ຈັດຕັ້ງປະຕິບັດຕົວຈິງ ພາຍໃຕ້ການຊ່ອຍເຫຼືອດ້ານວິຊາການ ແລະ ການເງິນຂອງຄະນະວິຊາການໂຄງການ. ໃຫ້ປະຊາຊົນເຂົ້າມາເປັນເຈົ້າການແຕ່ຕົ້ນຕະຫຼອດປາຍ;
- 4) ຜົນສຳເລັດທີ່ແທ້ຈິງຂອງໂຄງການແກ້ໄຂຄວາມທຸກຍາກ ແມ່ນການສ້າງໃຫ້ຄອບຄົວມີການຫັນປ່ຽນແບບວິທີດຳລົງຊີວິດ ແລະ ທຳມາຫາກິນກ້າວໜ້າຂຶ້ນຕິດພັນກັບເຕັກນິກວິທະຍາສາດ ແລະ ມີລາຍຮັບຫຼາຍ ທັງມີຄວາມໝັ້ນຄົງຂຶ້ນ, ການສ້າງສິ່ງອຳນວຍຄວາມສະດວກໃຫ້ບ້ານເປັນພຽງບາດກ້າວເບື້ອງຕົ້ນ ເພື່ອສ້າງເງື່ອນ ໄຂໃນການແກ້ໄຂຄວາມທຸກຍາກເທົ່ານັ້ນ;
- 5) ວຽກງານຊຸກຍູ້ ກໍ່ຄືການປ່ຽນແປງພຶດຕິກຳຂອງຊຸມຊົນທຸກຍາກໃນເຂດທຸລະກິດດານ ເປັນວຽກທີ່ຕ້ອງປະຕິບັດຢ່າງລະອຽດອ່ອນ, ໃຊ້ເວລາ ແລະ ມີການວາງແຜນທີ່ລະອຽດໃນແຕ່ລະໄລຍະ ມີການລົງໃກ້ຊິດຕິດແທດຢູ່ຮາກຖານທ້ອງຖິ່ນຢ່າງຕໍ່ເນື່ອງ ແລະ ຖ່າຍທອດຄວາມຮູ້, ເຕັກນິກເຕັກໂນໂລຊີ-ວິທະຍາສາດ ໃຫ້ແກ່ປະຊາຊົນ ໂດຍຜ່ານການຮຽນຮູ້ຈາກພຶດຕິກຳຕົວຈິງ;
- 6) ການສ້າງຄວາມເຂັ້ມແຂງດ້ວຍການວາງແຜນ, ເຊື່ອມສານແຜນ ແລະ ປະສານແຜນກັບທຸກພາກສ່ວນໃນພື້ນທີ່ດຽວກັນ ເປັນຕົ້ນແຜນພັດທະນາຂອງລັດຖະບານ ຈະເປັນກຳລັງແຮງສັງລວມຍຸ້ດັນໃຫ້ແກ່ການພັດທະນາ ແລະ ແກ້ໄຂຄວາມທຸກຍາກໄດ້ຮັບຜົນສຳເລັດ ເປັນການລົງທຶນທີ່ຄຸ້ມຄ່າ ແລະ ບໍ່ຊ້ຳຊ້ອນກັນ;
- 7) ຄວາມຍິນຍົງຂອງໂຄງການຢ່ອຍທີ່ ທລຍ ໃຫ້ການສະໜັບສະໜູນ ແມ່ນຂຶ້ນກັບການສ້າງຄວາມເປັນເຈົ້າໃຫ້ແກ່ຊຸມຊົນ ຜ່ານຂະບວນການມີສ່ວນຮ່ວມໃນການວາງແຜນ ແລະ ຈັດຕັ້ງປະຕິບັດ ບວກກັບການອອກແບບທີ່ດີ ແລະ ແທດເໝາະກັບສະພາບທ້ອງຖິ່ນ, ການມີສ່ວນຮ່ວມຂອງຂະແໜງການທີ່ກ່ຽວຂ້ອງ ລວມທັງສິດເປັນເຈົ້າຂອງປະຊາຊົນໃນການບຳລຸງຮັກສາ ແລະ ບຸລະນະສ້ອມແປງ ພ້ອມທັງຄວາມເຂັ້ມແຂງຂອງອຳນາດການປົກຄອງທ້ອງຖິ່ນ.

ຜູ້ອຳນວຍການກອງທຶນຫຼຸດຜ່ອນຄວາມທຸກຍາກ

- ບ່ອນນຳສົ່ງ:
- ຮອງລັດຖະມົນຕີ ກະຊວງ ກປ 4 ສະບັບ;
 - ຄະນະກຳມະການໃນສະພາບໍລິຫານ ທລຍ ທ່ານລະ 1 ສະບັບ
 - ຫົວໜ້າທ້ອງຖານ ກະຊວງ ກປ 1 ສະບັບ;
 - ຫົວໜ້າກົມແຜນການ ແລະ ການເງິນ, ກະຊວງ ກປ 1 ສະບັບ;
 - ຫົວໜ້າກົມພັດທະນາຊຸມນະບົດ ແລະ ສະຫະກອນ, ກະຊວງ ກປ 1 ສະບັບ;
 - ເກັບຮັກສາໄວ້ 1 ສະບັບ.



ຈິດ ທະວິໄສ

ບັນດາເອກະສານຄັດຕິດ

ຕາຕະລາງ 1: ເປົ້າໝາຍການເຄື່ອນໄຫວຂອງ ທລຍ 3

ແຂວງ	ຈຳນວນເມືອງ	ຈຳນວນກຸ່ມບ້ານ	ຈຳນວນບ້ານ	ພົນລະເມືອງ	ແມ່ຍິງ
ຂ. ຫົວພັນ	8	50	390	154.423	76.061
ຂ. ສະຫວັນນະເຂດ	5	43	259	157.566	78.198
ຂ. ສາລະວັນ	3	14	144	80.247	39.209
ຂ. ຊຽງຂວາງ	3	19	141	59.006	28.502
ຂ. ຜົ້ງສາລີ	3	22	172	54.242	26.595
ຂ. ຫຼວງນ້ຳທາ	3	12	69	27.834	13.590
ຂ. ຫຼວງພະບາງ	6	38	254	128.255	62.329
ຂ. ອຸດົມໄຊ	6	34	209	113,254	56.694
ຂ. ອັດຕະປື	3	12	59	33,410	16.603
ຂ. ເຊກອງ	3	19	123	45.210	22.083
ລວມ	43	263	1.820	853.447	419.864

ແຫຼ່ງຂໍ້ມູນ: ລະບົບຖານຂໍ້ມູນ ທລຍ

ຕາຕະລາງ 2: ຈຳນວນໂຄງການຍ່ອຍແຕ່ລະຂະແໜງການ ແລະ ງົບປະມານ ຂອງ ທລຍ 3

ຂະແໜງການ	ຈຳນວນໂຄງການ	ເປີເຊັນ	ທຶນ ທລຍ	ເປີເຊັນ	ທຶນ ຊຸມຊົນ ປະກອບສ່ວນ	ເປີເຊັນ
ກະສິກຳ	96	8,21%	16.748.417.316	6,80%	2.121.634.483	11,54%
ສຶກສາ	435	37,21%	100.758.684.177	40,91%	7.318.692.140	39,79%
ຕາຄ່າຍໄຟຟ້າ	15	1,28%	3.973.945.725	1,61%	71.760.000	0,39%
ສຸກສາລາ ແລະ ນ້ຳ	340	29,08%	48.642.192.424	19,75%	5.121.695.699	27,85%
ໂຍທາທິການ	283	24,21%	76.151.192.455	30,92%	3.758.351.924	20,43%
ລວມ	1.169	100,00%	246.274.432.097	100,00%	18.392.134.246	100,00%

ແຫຼ່ງຂໍ້ມູນ: ຂະແໜງຕິດຕາມ ແລະ ປະເມີນຜົນ, ທລຍ, ເດືອນພະຈິກ 2019

ຕາຕະລາງ 3: ສະຫຼຸບການທ້ອນເງິນຝາກ ໃນ 7 ຕົວເມືອງ

ລ/ດ	ຊື່ເມືອງ	ຈ/ນ ບ້ານ	ຈ/ນ ກຸ່ມ	ລວມຈຳນວນ ສະມາຊິກ (ຄົນ)		ຍົກຍອດມາຈາກ ປີ 2018	ລວມທັງໝົດໃນ ປີ 2019	ລວມເງິນຝາກ ທັງໝົດ
				ລວມ	ແມ່ຍິງ			
1	ເມືອງ ຊຸ່ອນ	20	99	1.234	876	251.475.000	68.921.000	320.396.000
2	ເມືອງ ຮ້ຽມ	20	95	1.008	616	333.866.000	29.583.000	363.449.000
3	ເມືອງ ຫົວເມືອງ	32	179	1.719	1.719	463.544.500	106.054.000	569.598.500
4	ເມືອງ ຊຽງຄໍ້	20	100	905	902	325.217.000	73.511.000	398.728.000
ລວມ		92	473	4.866	4.113	1.374.102.500	278.069.000	1.652.171.500
5	ເມືອງ ເຊໂປນ	30	155	1.750	1.332	324.594.000	66.574.000	391.168.000
6	ເມືອງ ນອງ	19	95	1.285	1.254	116.294.000	21.766.000	138.060.000
7	ເມືອງ ທ່າປາງທອງ	24	192	1.920	1.920	368.789.000	109.721.000	478.510.000
ລວມ		73	442	4.955	4.506	809.677.000	198.061.000	1.007.738.000
ລວມທັງໝົດ		165	915	9.821	8.619	2.183.779.500	476.130.000	2.659.909.500

ແຫຼ່ງຂໍ້ມູນ: ໜ່ວຍງານປັບປຸງຊີວິດການເປັນຢູ່ ພະຈິກ 2019

ຕາຕະລາງ 4: ສະຫຼຸບລາຍຮັບ ໃນ 7 ຕົວເມືອງ

ລ/ດ	ຊື່ເມືອງ	ຈ/ນ ບ້ານ	ຈ/ນ ກຸ່ມ	ລວມຈຳນວນ ສະມາຊິກ (ຄົນ)		ຍົກຍອດມາຈາກ ປີ 2018	ລວມລາຍຮັບໃນ ປີ 2019	ລວມທັງໝົດ
				ລວມ	ແມ່ຍິງ			
1	ເມືອງ ຊ່ອນ	20	99	1.234	876	3.914.982.000	815.616.000	4.730.598.000
2	ເມືອງ ຮ້ຽມ	20	95	1.008	616	3.434.993.000	1.223.121.000	4.658.114.000
3	ເມືອງ ຫົວເມືອງ	32	179	1.719	1.719	3.129.015.000	1.870.653.000	4.999.668.000
4	ເມືອງ ຊຽງຄໍ້	20	100	905	902	1.379.540.500	833.533.000	2.213.073.500
ລວມ		92	473	4.866	4.113	11.858.530.500	4.742.923.000	16.601.453.500
5	ເມືອງ ນອງ	19	95	1.285	1.254	1.229.340.000	1.701.081.000	2.930.421.000
6	ເມືອງ ເຊໂປນ	30	155	1.750	1.332	4.711.347.000	2.028.860.000	6.740.207.000
							0	
7	ເມືອງ ທ່າປາງ ທອງ	24	192	1.920	1.920	4.893.812.000	3.373.875.000	8.267.687.000
							0	
ລວມ		73	442	4.955	4.506	10.834.499.000	7.103.816.000	17.938.315.000
ລວມທັງໝົດ		165	915	9.821	8.619	22.693.029.50	11.846.739.00	34.539.768.50
						0	0	0

ແຫຼ່ງຂໍ້ມູນ: ໜ່ວຍງານປັບປຸງຊີວິດການເປັນຢູ່ ພະຈິກ 2019